

# Ġorġ Pisani – Poeta t’Art Twelidu

JOE CAMILLERI

## Introduzzjoni

Fl-istorja tal-letteratura tagħna, Ġorġ Pisani sawwar għalih niċċa umli iżda importanti. Għandu l-mertu li flimkien ma’ għadd ċkejken ta’ kittieba romantiċi habrek biex tissawwar ir-ruħ Maltija u tintgħagen l-identità kulturali tagħna. Bħala Għawdxi, lil Għawdex tah ukoll l-għanja tiegħu. Għal żmien twil, Pisani kien wiehed mill-ftit intellettuali Għawdxin li hadmu fil-qasam soċjo-kulturali tal-gżira. Minn kmieni, Pisani għaraf il-missjoni tiegħu li jnissel fil-poplu valuri morali u soċjali li jduru mal-pern tal-patrijottizmu – il-glorifikazzjoni tal-imghoddi storiku b’kontinwazzjoni mal-prezent, ir-rabta mat-territorju bil-karatteristiċi ambjentali u folkloristiċi, l-ilsien bħala mezz ewlieni ta’ komunikazzjoni u għaqda nazzjonali, u r-religjon bħala l-bażi ta’ valuri spiritwali.

L-għan ta’ Pisani, bħal dak ta’ sħabu l-kittieba kontemporani, kien wiehed – li l-poplu jqum mit-telqa u l-bruda ta’ snin twal ta’ kolonjalizmu. Jagħraf għeruqu u jerfa’ rasu kburi li hu Malti. Ġorġ Pisani, bniedem kult u gentili, kellu fih spirtu dinamiku li jiċhad il-ħajja qadima u staġnata. Jirribella kontra kull għamla ta’ għeluq. Il-versi tiegħu mimlija enerġija u ritmi qawwija jsiru sfidanti, jiċhdu l-qadim u jsejhu għall-bidla li trid tiġi mill-ideal taż-żgħozija.

Din il-ħegġa tnisslet mill-influwenzi tal-Moviment Futurista. Iżda f’Pisani hemm ukoll xejra oħra. Hemm l-influwenza romantika li tiġbed l-ispirazzjoni tagħha mill-glorji tal-imghoddi, li tidealizzza u tintelaq fil-holm tal-melodji u l-kuluri. U minn dawn l-estremitajiet – ħegġa għall-bidla u l-preservazzjoni tal-valuri tradizzjonali - johrog it-temperament artistiku li jsawwar il-qofol tal-poezija ta’ Pisani.

## Il-Motiv tal-Istorja

Fic-ċelebrazzjoni tal-imghoddi, Pisani jwessa’ l-motiv tal-istorjabix ihaddan fih il-pre-istorja. Il-faži



tal-poezija tal-pre-istorja hi waħda impressjonanti u għandha mertu artistiku notevoli fl-istorja tal-letteratura. Ġorġ Pisani ma pprezentax l-imqades megalitiċi tagħna bħala kurżità arkijoloġika, xhieda xjentifika jew relikwa ta’ ċiviltà bikrija mejta. Permezz tal-immaginazzjoni artistika tiegħu, tahom il-ħajja u wrihomlna fl-aqwa mumentu kritiċi ta’ ħajjet missirijietna – waqt it-theddida tal-guħ jew tas-sigurtà nazzjonali. Fl-istess ħin dawn huma waqtiet glorjużi għax juru li fis-siegħa tal-bżonn, missirijietna għamlu sagrificiċju u taw l-aħjar u l-isbah għal art twelidhom. It-tfajla allegorika li tmut għal Għawdex fil-poezija *Il-Ġgantija t’Għawdex* trid tkun mifhuma fit-tradizzjoni klassika. Hija s-simbolu tar-ruħ Maltija li tqum min-nagħsa tal-kriżi u toffri ruħha għal art twelidha. Hija l-martri idealizzata fizikament u spiritwalment li tittella’ fuq l-altar tal-patrija. Għar Dalam ukoll għandu għanja. Hi l-għanja ta’ ġens qadim, nobbli

u kburi. Ghalhekk il-poeta jappella liż-żgħażaġh biex *'niġru 'l hemmhekk.'* Hemmhekk jibdedw għeruqna. L-appell isir liż-żgħażaġh għax huma miftuħa biex iħaddnu l-forzi dinamiċi ta' qawmien ġdid nazzjonali. Quddiem Haġar Qim, Pisani jhoss li għandu jinżel għarkopptejeh bil-qima għax fih jara spirtu ta' saġrifċċju bħalma jara f'binjiet storiċi li jfakkru episodji erojċi u patrijottiċi eqreb lejna.

Il-poezija tal-motiv tal-pre-istorja, għalkemm mhix kotrana, qanqlet ċertu interess għax tat vizjoni originali ta' dan iż-żmien mistur u għalhekk hi ta' kontribut siewi fl-iżvilupp tal-istorja tal-letteratura tagħna.

Fil-motiv tal-istorja, Ġorġ Pisani jimxi fit-tradizzjoni Dun Karmjana billi jressqilna l-eroj individwali, kif ukoll daww kollettivi bħala mudell biex infasslu haġġitna fuqhom. Fost tal-ewwel ninkludu lil Mikiel Anton Vassalli li nebbah lil Pisani biex jikteb l-aħjar sunett dwar dan il-persunaġġ ta' statura nazzjonali. Vassalli hu l-personifikazzjoni tal-kawża tan-nazzjonalizmu u tal-helsien, tal-fidwa tal-ilsien Malti. Is-sunett ta' Pisani jagħlaq b'terzina profetika u kliem li sar proverbjali,

*'Dalwaqt jisbaħ jum ġdid, jum kollu dija  
U sseħħ, missier, il-ħolma tiegħek kbira,  
Malta fl-ilsien u l-qalb, Malta Maltija.'*

L-eroj kollettivi huma missirijietna bla isem li xerrdu demmhom fuq is-swar. Ġrajjiethom ma seħħitx darba u ntemmet, iżda baqgħet marbuta f'kontinwità mal-preżent. Waqt li għadamhom hu r-reliwja ta' mħabba sublumi għax totali, l-ispirti tagħhom huma l-iħirsa li jimirhu u jgħassu fuqna. Isibu biss il-mistrieħ meta jaraw lil arthom... *'fil-lsien u l-qalb, nazzjon magħquda.'*

Il-motiv tal-istorja jinkludi x-xoġġlijiet ta' riflessjoni dwar grajġiet storiċi importanti ta' bejn iż-żewġ gwerer dinjija. Tassew li hawnhekk Pisani ma jmissx il-qagħda soċjali tal-poplu Malti. Tassew li joħroġ mill-konfini territorjali u b'mod analitiku jinfirx fl-Ewropa ċentrali u tal-Lvant. Iżda barra minn dokument politiku u storiku, f'din il-poezija tinħass sewwa l-preokkupazzjoni ta' Pisani għat-theddida tal-ħajja, tal-helsien, tad-demokrazija u l-identità nazzjonali ta' poplu.

## Hidmietu b'risq l-ilsien Malti

Il-motiv tal-ilsien Malti hu marbut shiħ mal-ġlieda għall-kisba tal-identità nazzjonali. Ġens bla lsien hu bħal ġisem bla ruħ. L-ilsien nativ mhux biss riġal naturali u għodda valida ta' espressjoni artistika. L-ilsien nativ hu wirt missirijietna. Jagħtina sens ta' kburija għax jagħżilna minn ġnus oħra. Fuq kollox hu għodda politika għax bħala karatteristika komuni, jgħaqqadna f'poplu wieħed. Ghalhekk flimkien ma' shabu, Ġorġ Pisani daħal b'ruħu u ġismu fil-ġlieda għall-għarfien tal-Malti bħala lsien nazzjonali. Kienet ġlieda qaddisa li daqskemm għamlet gieħ lil min iddefenda lsien, waqqgħet f'dell ikrah lil min iġġieled il-ġlieda tal-barrani. Jidher li Ġorġ Pisani bata minn oppozizzjoni u diskriminazzjoni. Izda kien kburi u konvint mill-ideal tiegħu.

*'Jinxef ilsiena u jithaddel driegħi  
Jekk qatt għad inħallik u mhux sa l-aħħar  
Inqajjem nibqa' bik ruħ Malta tiegħi.'*

## Kwadretti Idealizzati

Bħala għannej ta' art twelidu, Pisani jgħanni wkoll il-ġmiel territorjali. L-ambjent pajsagġestiku, bix-xejriet u d-drawwiet tal-poplu, huwa wkoll parti integrali mill-wirt u l-identità nazzjonali tagħna.

Bħar-Romantiċi, Pisani janima lin-natura, jidhul f'ruħha u jiddjaloga magħha. In-natura hija haġġa bħall-ispirtu enerġetiku tal-poeta żaġħżuġh. In-natura ġġib is-serħan fiziku, mentali u spiritwali. Fil-kriżijiet tiegħu, l-iktar daww spiritwali, Pisani jhoss il-faraġ tan-natura li tqarrbu lejn il-ħallieq u tliehmu jikteb il-poezija, għax bħalu, in-natura hi xandara tal-kobor t'Alla.

Iżda n-natura sempliċi, ekwilibrata u perfetta ssawwar l-ambjent Għawdexi li Pisani tant haħb. F'Ġorġ Pisani Għawdex sab il-pittur tal-kelma li bidel fetħat, wilġiet u rkejjen umli f'opri artistiki. Il-kwadri li jagħtina ta' Għawdex huma kwadri idealizzati li jarahom minn wara lenti Romantika. Huma xeni sielma, idilliċi fejn riġel il-progress għadu ma rifisx. Huma kwadretti ta' Għawdex rustiku u folkloristiku, kartolini mlewna mill-fantasija u mħaqqqa bl-iperbola. Fihom hemm l-għoġba u l-għaxqa għall-valuri tal-imġhoddi



Monument ta' Ġorġ Pisani fir-Rabat, Ghawdex.

li jagħmluna poplu bieżel, hawtiel, habriek u dinjituż fis-semplicità tiegħu. Izda m'hemmx l-għajta soċjali. Il-poeti tal-karikatura, tal-kritika soċjali kienu għadhom iridu jiffaċċaw iktar 'il quddiem. Interessanti li wieħed jifli dan is-sens ta' preservazzjoni li jinħass fil-poezija pajsagġestika u jqabbal mal-hegga sfidanti u l-entuzjażmu għall-bidla li jinħassu fil-poezija mnebbha mill-motiv taż-żgħożija.

Kollox ma' kollox, lil Ghawdex, Ġorġ Pisani tah l-għanja tiegħu. Hallielna kwadretti Romantiċi

ta' Ghawdex iehor, Ghawdex kif konna nafuh fi tfulitna meta l-hajja kienet timxi bil-lajma. Dan l-ambjent naturali ġie li serva wkoll bħala sfond għall-poezija tal-imħabba għax f'Pisani hemm motivi oħra. Minħabba nuqqas ta' spazju, messejt biss dawk il-motivi li jorbtuh ma' impenji usa', ma' artu u ma' niesu.

Ġorġ Pisani kien konxju mis-sehem kreattiv tiegħu bħala poeta. Bħala bniedem tad-demem u l-laħam kien jaf li għad jasal iż-żmien li jrid jifrex il-qluġ u jbaħħar lejn art l-eternità. Izda bħala artist kien konxju wkoll mill-immortalità artistika tiegħu. Il-poeta mar u għadu magħna għax fit-testment tiegħu lil art twelidu ħalla moħħu u qalbu fl-għanjiet tiegħu. Il-motiv Orazzjan jidher sew fl-indirizz poetiku li jagħmel 'Lil Palma Xiha'

*'Izda l-għanja ta' żgħożiti  
Tibqa' hierġa mill-imwiet,  
l-għanja tiegħi ma tmutx miegħi  
għaliex ġeġja mis-smewwiet.*

...

*Le ma ngħirx għal għomrok diemi  
Le ma rridx dat-tul ta' jiem,  
Jien fil-għana nħalli qalbi  
Għax fil-għana ngħix bla tmiem.'*

Il-poezija 'Pars Mea' tagħlaq b'talba-appell li b'sinċerità qawwija turi sewwa r-rabta li kellu Ġorġ Pisani mal-poezija u ma' art twelidu:

*'Hudli jekk trid, Mulej, kull m'għandi fija,  
Oftomni minn kull dewqa ta' tgawdija,  
basta thallili f'qalbi  
is-sliem tal-poezija,  
għaliex dan sehmi u dan biss hu ġidi,  
ngħaddi fil-għana ħajti  
Poeta t'Art Twelidi.'*

Joe Camilleri Dip. Educ. (Admin. & Mgt.) kien għalliem u Koordinatur tal-Malti. Għamel żmien ukoll bħala Kap tal-Iskola tad-Drama fin-Nadur. Huwa kittieb ta' proża. L-aħhar pubblikazzjonijiet tiegħu kienu żewġ ġabriet ta' novelli – Solitudni fil-Folla u Fir-Rokna tas-Silenzju li ġew mitbugha fl-2007 u fl-2008 rispettivament. Huwa wkoll il-kontributur regolari għall-Arti Viziva u għal-Letteratura tal-programm ta' TVM Ghawdex Illum.